

№ 3.

Год I.

Вильня, 20 сеньябра 1906 г.

Цана асобнаго нумэру 5 кап. (10 грошэй).

Жаша Доля

першая беларуская газета для вёскаваго і месцовага рабочаго народу.

ВЫХОДЗИЦЬ РАЗ У ТЫДЗЕНЬ рускими і польскімі літэрамі.

Адрэс рэдакцыі і адміністрацыі: *Вильня, Вилехская вулиця 32.*

Цана: з перасылкаю і дастаўкаю да хаты: на 1 год—3 руб., на 6 месяцаў—1 руб. 50 кап., на 3 мес.—75 кап., на 1 мес.—25 кап. Без дастаўкі і перасылкі: на 1 год—2 р. 40 к., на 6 мес.—1 р. 20 к., на 3 мес.—60 кап., на 1 мес.—20 кап. За граніцою: на 1 год—4 руб., на 6 мес.—2 р., на 3 мес.—1 руб. Перамена адрэсу—20 кап.

АБЪЯУЛЕННЯ прыймаюцца на апошнія старонкі па 20 кап. за лінейку пэтыту.

Рукапісы і карэспандэнцыі, прысланыя у Рэдакцыю, мусяць быць чытальна напісаны з фамілею і адрэсам таго, хто яе прысылае. Адрэс толькі для ведама Рэдакцыі.

Ад Рэдакцыі.

Уселякія грошы прысланыя у Рэдакцыю „Нашае Доля“, просім прысылаць канешне на імя Ефстафія Сымоновича.

Старое лекарство.

Правіцельство нашэ на усе хваробы мае адно толькі лекарство. Лекарство гэта—цыркуляр. Захварэу народ на свабода, правіцельство—тыц цыркуляр, захварэу народ на жаданне зямлі—тыц други цыркуляр; захварэла жменя людзей на обіранне манаполек, почт—зноу цыркуляр. Столькі ужо гэтаго лекарства прыняу народ, а памагло яно бядзе так як нябошчыку кадзідла. Здаецца досі былоб гэтых цыркуляроу, здаецца час было бы зразумець, што каб вылячыць народ з яго нядоли адных цыркуляроу мала.

А правіцельство чы ня ведае, чы ня хочэ ведаць аб гэтым.

Новая хвароба завелася: мужыкі ня плацяць падаткоу. І вось правіцельство і на гэту хваробу прыписывае сваё старое лекарство—цыркуляр. У цыркуляры гэтым міністр скарбу Коковцэв і загадаў міністроу Сталыпін прыказываюць губэрнаторам, каб яны усімі, хацябы найстражэйшымі законнымі спосабамі пастараліся прымусяць мужыкоу плаціць падаткі. Цяжкая на долю губэрнатороу выпала работа: Як возьмеш што небудзь у таго, у каго нима нічога? Як збіраць падаткі, калі мужык так згалеу, што не то на падаткі, на хлеб грошэй ня мае? Што дзень газеты прыносяць усё новыя весыцы з усіх канцоу Расеі аб цяжкай мужыцкай нядоли...

Тутака апошні хлеб даедаюць, там ужо мруць з голаду; тутака разгнездзіўся га-лодны тыфус, там—іншая якая зараза з голаду сотні людзей гоніць на той свет, дзе нима ні мук, ні нядоли. Што возьмеш з гэтых людзей? А у тых месцах, гдзе Бог дау ураджай крыху лепшы, ці многа возьмеш ад мужыка? Ці многа возьмеш ад удоу і сирот, карміцели каторых не вернуліся з Далёкага Восток, або згинулі ад куль сваіх братоу? Ці многа падаткоу збярэш з вёсак, праз каторыя праехалі карацельныя атрады,

у каторых гудзеу гром пушэк и з дымом шли мужыцкие хаты?

Ци многа возьмеш ад людзей, у каторых апроч жыцця не засталоса нічога?

Не, ад тых людзей не возьмеш нічога. Тутака и усе законныя способы не памогучь. Паслухайце, што пишэць газэта „Страна“: у Ставропольскім павеці голад, падаткоу плаціць нима чым. Мужыки змаўляюцца аб тым, як бы усім разам атказацца плаціць падаткі. „Каліж будуць вымагаць падаткі праз паліцію и стражнікоу, тады пойдзем усе у вастрог на гатовы хлеб“, так кажуць мужыки у сваёй нядоли. И ня дзива, бо усёж лепшы вастрог, як смерць з голаду. Падыходзіць зима, з ёй разам да мужыцкай хаты прыдзе новы госць—холад. За ім яго сястрыца-смерць з востраю касою. Ци ад яе правіцельство так сама лячыць будзе цыркулярамі? Годзі! час зразумець, што цыркуляр утратіў сілу, што ад нядоли вылячыць могуць толькі народныя выборныя и правіцельство, паслушнае ім!

С у д.

Эх, братцы, кепска стала жыць на свеці, калі ўжо за курыцу сусед суседу анэгдайсь калом галаву папчалау ды патам за гэту самую курыцу (вядома, спусціўшы адзін другому юху) будуць цягацца па следавацелёх, ды па судох! А што за шкоду зрабіла курыца? От, выдзерла на градзе бурачку на пядзі тры! А ім, гэтым задзіракам, колькі гэта курыца будзе каштаваць? Цэлага падцёлка, калі ня больш! Нима цяпер меж маладых дабра!...

А от паслухайце вы, якіе у нас даўней былі суды. Нябошчык Янка (вечны пакой яго душы), „махляр“ што звалі, забраў са сваяго ауса двух быкоу Рыгора Канцавога; праўда, ауса зьесць—мала зьели, але шмат стра-тавалі; дома пагадзіцца—не пагадзіліся, на-писаў пахтар прашэнне и пашло на суд.

Цешыўся и я з гэтаго, бо ўжо колькі часу, як и на майх шнуроу пасля ночы атава была стратована: не іначэй як гэта работа Рыгоровых Лысага и Падласага! Але не злавіўшы за руку, не кажы, што злодзей. Шмат было гутаркі аб гэтых быках у вёсцы, толькі мне Сталючонач

падшапнуу, што як у ночы хадзіў на рунь пільнаваць зайца, бачыў на маёй атаві кабылу удавы Габрэліхі. Эгэ, думаю сабэ, недачэканне злаўлю и я!

Павячэраўшы, зараз абуу лапці, насунуу кажух, ды цихонька шусець праз сенцы на гумнішчэ, гоцнуу праз плот, ды борздзенька на мяжу и бух!... Ляжу... чакаю...

Толькі першыя пятухі запелі, як чую, едзе нехта на маю атаку... Мусі и аднаго пацера не паспеу бы чалавек згаварыць, ходзе ўжо Габрэліхі кабылка па маёй атаві и хрумшчыць, аж пена ідзе, а за ўздэчку трымае ды водзе сама Габрэліха. Здуру пагарачыўся я, и не пачекаўшы каб бліжэй мяжы падышлі яны,—крыкнуу, скакнуу да кабылы; але и Габрэліха, каб яе паралюш, прытная была кабеціна, як вшп на кабылу, ды у скочку—наўцекі!... Гнаўся я, гнаўся, але паночы—куды там!... На заўтра, чуць свет, узьёў я стараству, двух панятых и следом як раз давялі; прызналася и Габрэліха але заплаціць за шкоду не хацела; падаў и я на суд.

Праз якіх две нядзелькі прыходзіць нам павесткі: и Рыгору з Янкою, и мне з Габрэліхою—усім на адзін дзень. Паехалі. Міравы судзьё быў у нашым участку немец и надта цяжка было з ім разгаварыцца: мала нашэй гутаркі ён разумеў, а мы яго—ешчэ менш.

Выклікае на сам перэд Янку и Рыгора. Пытае:

— Ну, как билъ?

— Не, кажуць, Вашэ Скародзе, Дали Бог, мы ня билися...

— Большан, закрычала судзьё, я спрашываю, какой патрава?

— Не, кажэ Янка, не па траве, а па аусе, Вашэ Скародзе, хадзілі Рыгоровы быки...

— Какой бик?

— Лысы и Падласы, Вашэ Скародзе...

— Большан, мошэнник, закрычала ешчэ горш судзьё, у прашэнні кафарыць волю, а теперь—бик, сам не снаешь, кто имел потрава! Идите дамой, дамой! мне время нет! Дзело кончэно!

Вышли Рыгор з Янкам, а я стаю и дрыжу: не іначэй, як пахтар напутаў у прашэнні и замест быкоу напісаў валоу! Ах каб яго лиха! А калі и у майм прашэнні зманіў ды замест кабылы—напісаў каня?... Стаю... дрыжу... и языка у губе забыўся... Стаю—шапчу (каб ня збіцца с панталыку): кабыла, кабыла, кабы... А тут, як раз клічаць мяне з Габрэліхай. Вышоу... стаю.. дрыжаць калены (першы раз на суд па-пау!)... Бачу—и Габрэліха, як хуста зьбілеўшы

стаиць... Кабыла, кабыла, кабы... шапчу я цён-
гем, аж тут трах! Миравая и пытае:

— Ну, как?

— Кабыла, Ваше скародзе, кажу.

— Как кабыла? кто?

— Габрэлиха, Вашэ скародзе; але ужо ни во-
чы май ни бачуць, ни вушы ня чуюць... Стаю...
дрыжу... як праз туман бачу: судзьё смяецца
и зноу пытае:

— Кто кабыла? кто?

— Удава—Габрэлиха, Вашэ скародзе! Але у
вачах неяк весялей мне робицца; мусиць дзела
выиграю, бо бачу: судзьё, замест гневу, смяецца,
ды изноу да нас:

— Ну, от и хорошо: ты, кажэ, хоць и муж-
чына, а маленьки, а она хоть и баба, но правда,
большая кобыла, так вы лучше так... бэз суда...
зачэм суд? помертесь!

Глянуу я на Габрэлиху, зиркнула яна на мяне,
стаим, чакаем, што будзе...

Но, идзице, кажэ, у калидор—памертесь! На
то суседзи—зачэм суд?

Вышли мы у калидор... глянуу я на Габрэ-
лиху, кепска, думаю, будзе: хоць вина яе, але
як прыдзецца да меры—не дам рады: баба рослая!
Стали мы гэта бокам, узняўся я на цыпачки и
так на корх не хватае, а Габрэлиха, каб ей дна
ня было, дагледзила гэту штуку и кажэ: не,
суседзе, гэта ня мера; кали судзьё сказала па-
мерыцца,—то трэба памерыцца як мае быць;
судзьё лепш ведае, што и як трэба да дзела;
давай плячми станем. Як стали плячми, а баба
ешчэ учапилася за маю бравэрку, ды цисне у низ,
каб на цыпачки не узняўся,—дык куды там!
Амаль не на усю галаву ніжэй я расту! Уздахнуу
я, але штож зробіш: воля Божа! Вярнуліся у
камеру, а тут зараз судзьё и пытае:

— Ну, как?

— Памерылися, кажэм, Вашэ скародзе!

— От й хорошо! Идите, кажэ, с Богом домой,
дзело кончэно, я опэнь рад!

Вышли мы. Только.... але што там вала-
водзиць? хочэце ведаць яки канец? Думаеце, што
як цяпер вы, маладые, зараз узъезд, у палату, у
Пицярбурх? Ани думаць! Да Бэрки трапили и
Рыгор з Янкам, и я с Габрэлихай! Што и як там
было?... ат, было, бо было, але с таго часу ня
ездзили на суд!....

Ядвигин III.

Як мужыку палепшыць сваё жыццё.

(прадоужэньне).

Перш наперш у саюзы павинны злучацца
дворные парабки и уся дворная чэлядзь: жывуць
яны усе разам, як адна сямья, працуюць на аднаго
пана,—роуна у их работа и заплата за яе, роуно
здзирство панское. Им лягчэй як усим иным вёско-
вым работникам зразумець, скуль выйшла беда их,
лягчэй згаварыцца, чаго дамагацца ад паноу и
яким способом. Зямлі у их найчасцей саусим
нима, и только работа у двары дае им можносць
жыцца. Дзеля таго и палепшэньня сваго жыцця
могуць яны чэкаць только тады, як дабыцца
лепшых варункоу працы, каротшаго рабочаго дня,
большае платы.

Каб гэта зрабиць, трэба усим разам исци и
моцна злучыцца у свой саюз. Усим добра ведамо,
што як кожны парабак пачне асабно дабывацца
чаго-небудзь, то ня только ничога не дабьецца,
але и дрэнна яму будзе, бо пан яго вон са
службы прагониць. Калиж усе дворные работники
заступяцца за сваго таварыша, то з ими пан
ничога ня зрабиць!

Як у кожным двары зрабицца гэтаки саюз
дворных работникоу, то трэба, каб усе суседние
двары ведали адзин аб другим, каб разам згавары-
валіся як лепей ваеваць за сваю долю и та-
ким парадком злучаліся у вялики и моцны саюз
вёскавай працавитай беднаты. Гэта будзе вяли-
кая сила у вайне з багачами за шчасце усяго
працуючаго народу!

Але у вёсцы жыць цяжка не адным только
парабкам, ня только тым, хто саусим ня мае
зямлі, але и усим малоземельным мужыкам,
чыншэвикам, арэндаторам и другим. И яны усе,
кали хочуць дабыць сабе лепшое жыццё, павинны
так сама злучацца у саюзы, як и парабки у два-
рох. Усе, каму цяжка жыць, павинны меж сабой
згаварыцца найперш у сваёй вёсцы, а пасля са
сваими таварышамі нядоли ва усих вёсках сваёй
воласци чы парафії. Так зрабяцца саюзы во-
лостные або парафіяльные, и яны ужо патра-
пяць абараняць свае супольные справы, патра-
пяць заступіцца за сваих таварышоу, кали на
тое будзе патрэба.

У сёлетнім году у нашым краі было шмат забастовок па вёсках; гэтымі забастоўкамі думалі дабьцца ад паноу большэй платы за работы у полі. Але аказалася што и забастоўкі ничога не памогуць мужыком, кали ня будзе у их добрай згоды, кали ня будзе такіх саюзоу, як мы тутака напісалі.

Бывало так: адна вёска пастанауляе не працаваць за малую плату и дамагаецца большай. Тым часам другая вёска спусціць крыху цану, прыходзяць да двора чужыя мужыкі працаваць за меншую плату, а тыя, што хацелі забастоўкаю дабіцца большай платы, застаюцца саусім без заробтку.

Бывала и гэтак, што шмат суседніх вёсак згаварываліся патрэбаваць ад памешчыкоу большай платы. А паны, замеж таго, каб плаціць ім, сколькі яны прасілі, сваімі дворнымі парабкамі пры помочы машын пазбіралі ураджай без падзеяных работнікоу. И тут мужыкі нічога не выігралі. А чаму?

Таму, што не было у іх саюзоу, што ня шлі разам усе мужыкі. Так было у сёлетніх забастоўках, так бывае и у іншых справах. Пара ўжо зразумець мужыкам, што толькі братнею згодаю, толькі саюзом усіх вёсак и двароу вёскавая прапавітая беднота зможа скинуць адзірства багачоу, зможа бараніць сябе ад уселякіх крыуд, здзеку ды гнібення.

И усе павінны ведаць, што рабіць гэтакія саюзы нима што баяцца: гэта так сама професійнальныя саюзы, як ёсць па гарадох саюзы краўцоу, шэўцоу, сталяроу, друкароу, слесароу и іншых работнікоу. Усе яны маюць адну цель—палепшыць сваё цяжкое жыццё, и за гэта ніхто іх караць ня мае ніякого права. Яны маюць свае ўставы, и гэтыя ўставы ўтвэрджае само правіцельство.

Вялікая и святая справа—гэтыя мужыцкія саюзы, и прыступаючы да ўстройства іх трэба добра падумаць, як іх рабіць.

Аб усіх справах аднаго двара чы адной вёска павінны пастанауляць сабраўшыся разам усе тыя таварышы, што належаць да саюзу у тым двары або вёсцы. Але як трэба пастанавіць аб такіх справах, каторыя належаць да усей воласці або парафіі, тады павінны сабрацца таварышы з усіх дварных и вёскавых саюзоу. Ведама, што рабіць гэтакія вялікія сабрання ня лёгка рэч, а и наліція па вёсках часта суне свой ност туды, дзе ня мае на тое ні права ні патрэбы. Ды и мужыком на гэта не заўсяды часу стане, и надта далёка ісці прыходзіцца. Але на усё гэта ёсць рада.

Дворныя и вёскавыя саюзы павінны ад кожнаго двара и ад кожнай вёска выбраць такіх людзей, каторым усе таварышы вераць, и гэтыя выборныя людзі з усей воласці чы парафіі павінны збірацца усе разам у адным месцы и тут-так ад імяні выбраўшых іх таварышоу ра-

дзіць и пастанауляць аб агульных справах. Гэта будзе *валасная рада або праўленне саюзу*. Усё, што пастаноўіць гэта рада, павінны свята спаўняць усе таварышы з дворных и вёскавых саюзоу сваёй воласці; нначэй увесь заюз ня будзе мець сілы.

Але канечне, павінны быць и гэтакія людзі, каторыя глядзелі бы за тым, чы нима якой важнай справы, аб каторой мусіць пастанавіць *валасная рада*, сазывалі бы гэту раду, калі трэба, и даглядалі, каб спаўняліся усе пастанаўлення яе. Такіх людзей выбірае *сама рада*, и яны тады называюцца *валасным камітэтам*.

Вот, калі усе вёскавыя работнікі зробіць гэтакія саюзы, тады яны змогуць дабіцца таго, чаго ўжо добіліся работнікі па гарадох ды мужыкі у другіх краях, перэстануць галадаць, пачнуць жыць лепшаю, шчасліваю доляй.

* * *

Мы на пачатку ўжо казалі, што цяпер на свеці такі парадок, пры каторым заўсяды будуць и багачы, и бедныя; адны людзі будуць жыць з цяжкай працы другіх, сами нічога ня робячы. Але гэты парадок—ня вечны: зрабіу яго ня Бог, а людзі, и людзі сами пераменяць у ём усё злое. Толькі трэба ведаць, што зрабіць гэту перамену зможа толькі увесь рабочы народ, *уся вёскавая и месцовая прапавітая беднота*, калі усе разам пойдучь па адной дарозі. Дзеля таго усе мужыцкія саюзы павінны злучацца праз сваі камітэты з рабочымі саюзамі и партыямі у горадзі.

Нехай толькі усе вёскавыя работнікі, усе мужыкі зразумеюць и добра помняць, што *яны сами могуць палепшыць сваё жыццё*, нехай сами пастараюцца аб сваіх саюзах, и тады яны дабьюцца ўсяго, што патрэбна для усей прапавітай беднаты.

Усяго па троху.

Пісультка да рэдакцыі.

Шаноуна Рэдакцыя!

Прачытаўшы у № 2 „Нашой Доли“ артыкул пад тытулам „Пагром“, хачу слоу колькі сказаць ад сябе и дзеля таго прашу выдрукаваць тое, што Вам прысылаю:

Ешчэ аб тым самым.

Хто з нас, браты, ня чуу аб зладзействе і цэлых рэках крыві нявіннай, слёз жон, удоу і сирот, вылитых у Седльцах?—Пагром! на адну мысль аб гэтым сэрца дрыжыць, цёла стыне. Браты, кажыце і вразумляйце адзін другому, каб на нас ні за якіе грошы, ні за якіе скарыні ня брызнула братняя кроу нявінная, будзь то жыдоўская, руская, польская, наша чы іншая, японская чы китаіская, баранице каждаго і ня верце, хто Вам кажэ, што хто иной веры, той непрыяцель. Усе працавітыя людзі—то вашы таварышы і прыяцелі, і у грамадзе сіла; чым народ болей мае ўзаемных інтарэсоў і бед, тым ён сильней павінен быць звязаны з сабою, тым ён скарыей палешчыць сваё жыццё.

Вашы праудзівыя прыяцелі тые, што працуюць на ралі ды ў фабрыцы, што ядуць хлеб, бульбу і жыўуць у беднай хаці, а не ў палацах і дварцох, нічога ня робячы, пьюць віно заморскае, ядуць птушкі і рыбы заграічныя.

Есць на свеце злыя людзі, падобныя да дзікіх шалёных звероў, яны называюцца „хуліганы“ і маюць сваё кумпані, прозваныя „чорносеченымі“; яны ўстраіваюць пагромы і бьюць невінных людзей, купаюцца у іх крыві. Столькі ўжо крыві яны пралілі, што бы даўно у ёй самі патапіліся.

Вон ганице тых людзей, так каб ім ахота атпала наўсягды!

Ведайце, што пляма такая на век застаецца, і хто рукі у крыві нявіннай запэчкае, той ад ёй не адмыецца, на што маем шмат прыкладоў.

Чыжук Ошмянскі.

3 Беларусі і Літвы.

Вільня. У нас трываюць обыскі і арэшты. Без мала не праходзіць дня, каб паліцыя не ператрасла адну—две хаты, не арыштавала колькі людзей. Вось у панедзелок паліцыя зрабіла обыск у рэдакцыі газеты „Эхо“, забрала ўсе пісулкі і арыштавала 5 людзей. Пасля прыйшла паліцыя да кнігарні Шлапэліса, што прадае кніжкі літоўскія і беларускія, і у яго забрала нейкія пісулкі і кніжку беларускую „Хрэст на свабоду“. Так само, як людзей, паліцыя арыштуе і газеты. Польскай газеты „Эхо“, каторая маець цэль бараніць справы работнікоў, дык проста жыцця нима.

Абы толькі газета паявілася на свет Божы, дык зараз прыходзіць паліцыя і забірае. Добра толькі, што людзі так хутка раскупляюць гэту газету, што праз адзін дзень трохі не ўсё распрадаець.

Такаяж доля і літоўскай газеты „Naujoji Gaidynė“.

Работнікі, хаця правіцельства іх цісьне і арыштуе іх газеты, як кольвечы такі сабе даюць раду. Яны добра зразумелі, што у грамадзі—ёйла; і дзеля таго злучаюцца у саюзы. Нядаўно пачалася бастоўка сталяроў. Яны трэбуюць большай платы і каротшаго рабочаго дня.

Выборы у Государственную Думу у Віленск. губ.

Хаця выбары у Государственную Думу, можна сказаць, ешчэ за гарамі, а памешчыкі у Віленскай губерні ўжо пачалі прыгатаўляцца да іх. Сцеражонага і Бог сцеражэ—кажуць памешчыкі; пакуль там што будзе, а яны ўжо павыбірали выборныя камітэты немаль у усіх паветах апроч ашмянскаго і лідзкаго. 4-го акцябра у Вільні маюць з'ехацца ўсе члены выбранаго праз памешчыкоў губернскаго камітэту. Тутак яны будуць радзіцца, яким спосабом пакераваць выбарамі так, каб былі выбраны іх (памешчыкоў) кандыдаты. Ня дрэнна былоб, каб і мужыкі падумалі аб выбарах.

3 Мінскаго павету. У маёнтку Пятроўшчынні, каторую трымае у арэндзі Паўлюць, было такое здарэнне. Прыйшоў нейкі бурлак і кажэ: „Вот я чалавек блаславадзёжны“—і пры гэтым паказаў па перку, у каторай было напісана, што ён запраду блаславадзёжны—„Я ведаю, што ваш маёнтак хочучь спаліць; калі вы мне дасце 25 рублёў, то я гэтак зраблю, каб яго не спалілі“.—На гэта яму Паўлюць адказаў, што ён дружыць з сваімі суседзямі-мужыкамі і нічога не баіцца, а радзіць ісці „блаславадзёжнаму падарожнаму“ сваёй дарогаю. Праз колькі дзён пасля гэтаго маёнтка Паўлюць пусцілі з дымом. Дагадаўся тады Паўлюць, хто паліць двары. „Блаславадзёжны падарожны“ больш не паказаўся.

С л о н и м.

У паветах часта цяпер бываюць сабрання багатых памешчыкоў.

На гэтых сабраннях памешчыкі талкуюць аб выбарах у гасударственную думу.

Агульны з'езд памешчыкоў мае быць у горадзі Вільні.

3 Польшчы.

Ваенное палажэнне, каторае і па дзёнь дзень висиць над усею Польшчай, не патрапіла такіх уцёскаў рэвалюцыйнага розуму па гарадах Польшчы. Як даўней так і цяперока, што дзень гэты прыносяць весцы аб мордаванню і разбоях аб обысках і арыштах. Ваенно-полевые суды і разстрэлы не памагаюць нічога.

У Варшаві народ неяк зжыўся з военным палажэннем. Обыскі на вуліцах і вечныя арышты ўжо не пужаюць нікога. Варшавякі якбы жартуюць з усяго гэтага. Часам толькі, калі прагрымюць па вуліцах, гром салдацкіх выстрэлаў народ у трывозі кідаецца ва ўсе бакі, як хусты бялюць твары людзей. Але ўсё гэта скоро праходзіць, на вуліцах зноў закінае жыццё, зноў чутны смех і гомон вясылых варшавякоў. Найбольш такі адваеннага палажэння церпяць работнікі. Яны, што на сваіх крэпкіх плячах вынасялі ўсю цяжэсць доўгіх бастовак, цяпер, хоць церпяць голод, такі не трацяць надзеі ў блізкі канец свайго цяжкага жыцця. Злучаныя ў крэпкія саюзы, работнікі Польшчы ня глядзячы на военнае палажэнне і на ваенно-полевые суды, усё такі маюць вялікую сілу, з каторою мусіць лічыцца правіцельства.

Па Расеі.

Па вёсках.

Ад вёсак ідуць пужливыя весцы: мужыкі рухаюцца!

З Казлоўскага павету, Воронежскай губерні пішуць, што цяпер мужыкі сваім розумом разтакоўваюць і раз'ясняюць найтруднейшыя справы палітычныя. Але найбольш іх цікавіць гэта тое: якім спосабам прымусяць памешчыкоў і правіцельства, каб аддалі зямлю працуючаму народу. На валасных сходах мужыкі пастанаўляюць не браць зямлі ад памешчыкоў, не служыць за парабкоў, калі памешчыкі ня будуць плаціць па устаноўленай цане. Падаткоў так сама пастанавілі не плаціць. А калі правіцельства назначыць ліцытацыю скадзіны, то ніхто з мужыкоў не мае

права прысці і купіць. Да думы адна часць мужыкоў ня хочэ выбіраць дэпутатаў, кажучы: „ня стоіць“, бо ўсё роўна іх разгоняць як яны захочуць зямлі. А другія канешніе хочуць паслаць сваіх дэпутатаў, але такіх, каторыя не адступяць ні перад якою ліхою сілою.

Сходы збіраюцца пры стражніках, але паліцыя не чапае мужыкоў.

Ешчэ летось мужыкі пастанавілі прагнаць з свайго обчэства тых, каторыя служаць у паліцыі.

Посля таго прыгавору часць стражнікоў зразу кинула службу, а часць подала прашэння аб увальненні. Спраўнік спалохаўся, што астанецца без памочнікоў і паслаў тэлеграму да губернатара пытаючыся: „Што рабіць?“ Губернатор прыказаў аддаваць пад суд тых стражнікоў, каторыя без прычыны кідаюць службу. Бедныя стражнікі асталіся; але такая там іх служба: як з каменя вада.

(Страна).

Напасць чужынцоў.

Да Жытомирскага павету прыехалі на днях кубанскія казаки. Ходзяць весцы, што казакоў прыслалі на помоч паліцыі і што яны будуць размешчаны на кватэры пры станах. Мужыкі вельмі зацікаўлены і задзіўлены новым невіданым войскам. А некаторыя дык ня вельмі вераць, што прысланыя войскі належаць да Расейскага царства.

Прымерам можэ служыць ось якая гутарка: У піунай крамцы сядзело колькі казакоў кубанскіх; вот уходзіць мужычок і убачыўшы казакоў, проста палец палажыў на губах з дзівя. „А што прыглядаешся?“ спытаў адзін казак, падбегавычы да мужыка. „А гляжу, бо як жывы, то ешчэ не бачу такога войска. З якога вы царства і чые вы падданыя?“ пытаў мужык. „Мы русскія падданыя, мы дабро робім для свайго гасударства. Мы успакаіваем народ“. Мужычок паглядзеў, пабледнеў, плюнуў і пашоў бурчачы. „Якоеж гэта яны нам маюць дабро зрабіць?“

Гутарки аб гаспадарцы!

(Прадаужэнне).

Усякое збожжа, як і чалавек і усё жывое, каб расці і радзіць, павінна піць і есці; ня будзе таго—згіне з голаду чалавек і скаціна, згіне і расценне. Разніца толькі тая, што чалавек і скаціна ротом ядуць, а расценне сваімі каранямі. Як жэ гэта робіцца?

А вось як. Перш наперш патрэбна расценню вада, бо яна распушчае па крышэцы зямлю, распушчае яе так само, як соль або цукер, толькі што соли чы цукру шмат у шклянцы вады распусціш, а зямлі столькі, што і вокам не убачыш. Праверыць гэта ня трудна. Вот вазьміце чыстай крынічнай вады, налейце у саган чы у гаршчок які і гатуйце яе, пакуль уся яна ня выкіпіць. Пасля зноу у гэты самы гаршчок ня мышы яго налейце вады, зноу выгатуйце яе і так зрабіце тры чы чатыры разы. Тады на сценках гэтага гаршчэчка абачыце накіп. Вось гэта накіп і ёсць тое, што вада з зямлі распусціла; вада паром уляцела, а у гаршчэчку засталася земля, катора у ёй была распушчана. А ещэ лепей абачыць гэта можна у нямытым самавары чы у катлох; там заўсяды праз які месяц—другі накіп такая збіраецца, што пасля добрая гаспадыня, каб самавару не палсаваць, адбываць яе мусіць.

Як кінеш зярно у зямлю, а земля як трэба мокрая, то яно пачне там пучнець і выпушчае перш наперш маленькі росток, каторы і цягне з зямлі воду, а разам з вадою і крыху зямлі у ёй распушчонай і усё, што расценню патрэбна, што натура для яго прыпасавала. Гэты росток выцягиваецца усё глыбей і глыбей у зямлю, а як ужо акрэпне і падрасце, тады пачынае сам сабе яду шукаць—знойдзе у грудцы зямлі такі каменчык, што цэолитом завецца, абнime грудку сваімі валаскамі і трымае так моцна, што як пачнеш выцягаць з зямлі маладое расценне, так напэўна выцягнеш яе з гэтай грудкаю. Осё у гэтай грудцы зямлі і ёсць патрэбныя расценню каменчыкі, толькі их не абачыш простым вокам, бо яны надта дробенькія. А з растка і карэннёу выступае такі квас, што у ём каменчык распушчаецца, і расценне гэта пье і цягне, пакуль ня выцягне таго, што яму карысна. А тым часам вырастаюць другія карэнчыкі і робяць тую самую работу, катору рабіу першыя росток, так сама як і ён шукаюць сабе яду. Расценне мацуецца, вырастае, выпушчае лісты. Як толькі вазеленели лісты, і яны ідуць на надмогу ка-

рэнням, толькі што для их ёсць другая работа: яны з паветра (воздуху) сабіраюць усё, што патрэбна для их жыцця, і выпушчаюць вон усё для жыцця нягодное і непатрэбное. Калі знайдзе расценне у молодосці добрую яду, то і добра вырасце і дасць багатае жніво. Ня знойдзе яды—згіне або вырасце слабое і без умалоту.

И пачали вучоныя людзі думаць: якую гэта яду расценне цягне з замлі, і чы ня можна часам чаго падсыпаць у зямлю, як каню аброк, чы ня можна падкарміць расценне, як скацінку. И даведалися людзі, што расценне з зямлі найбольш бярэ фосфор, азот, „калі“; усяго гэтаго кожнаму расценню патрэбна асобная мера: нехай пападзецца расценню такая земля, у каторай будзе шмат азоту, а нима „калі“ і фосфору, так расценне на ёй ня вырасце; або нехай будзе такая зямля, катора мае толькі „калі“ або толькі фосфор, а других ня мае сёўсім, то і тут нічога ня узыйдзе. И колькі бы чалавек ні працаваў—усё роўна нічога з яго працы ня будзе.

(Далей будзе у № 4 Н. Д.).

Антось Асіма.

Бэларусам.

Встаньце, хлопцы, встаньце, браткі!

Встань ты, наша старана!

Ужо глядзіць к нам на палаткі

Жыцця новаго вясна.

Чыж мы, хлопцы, рук ня маем?

Чыж нам сілы Бог ня дау?

Чы над родным нашым краем

Луч слабоды не блишчау?

Выдзем разам да работы.

Дружна станем, як сцяна,

И працнецца ад дрэмоты

З вами наша старана!

Якуб Колас.

Ад Рэдакцыі.

Першы нумэр «Нашае Доли» па прыказу Вилёнскага губэрнатора паліцыя канфіскавала. Разышлася толькі палавіна — пяць тысяч, а пяць тысяч паліцыя забрала, так што нічога славаць не ўдалося, і дзеля таго высялаць першы нумэр нікому ня можам.

Просім у сых нашых чытацелёў пісаць да нас, пісаць аб усём, што дзееца аб крыўдаз сваіх і радосцях, што як умее. Калі патрэбна будзе каму якая парада — пытайцеся — адкажэмо. Ведайце добра, што «Наша Доля» — газета вёсковых людзей.

Прысылаючы грошы просім пісаць, якое выданне «Нашае Доли» прысылаць: чы друкаванае рускімі літэрамі, чы польскімі.

Адресоваць грошы трэба канешне так: Вільня, Рэдакцыя «Нашае Доли», Ефстафію

Сымоновичу. Хто хочэ палучаць газету, нехай паступае з прысылаюч грошэй.

Рэдактор-выдаўца Иван Тукеркес.

А Б Ъ Я У Л Е Н Н Я :

НОВООТКРЫТАЯ ТИПОГРАФИЯ

„Артель Печатнаго Дѣла“,

ВІЛЬНА, на углу Большой и Рудницкой ул., в д. Залкинда,

принимаетъ всевозможные заказы на всѣхъ европейск. языкахъ.

Участники артели — исключительно рабочіе-специалисты, занимавшіеся до открытія онаго дѣла въ разныхъ лучшихъ типографіяхъ.

Заказы выполняются скоро, изящно и аккуратно.

Иногородніе заказы высылаются наложеннымъ платежомъ.

Беларуская Выдаўніцкая суполка „Загляне сонцэ і у наше ваконцэ“ радзіць усім купляць кнігі:

Biełaruski lementar, abo pieršaja nawuka čytannia cena 6 k.

Беларускі лементар, або першая навукa чытання ц. 6 к.

Pieršaje čytannie dla dzietak biełarusou cena 6 k.

Першае чытанне для дзетак беларусоу цэна 6 к.

Вязанка Янки Лучыны (Івана Неслухоўскаго) цэна 4 к.

Казкі Выдаў А. К. цэна 6 к.

Беларускіе почтовые писульки:

Ščorsuny u letko, Ščorsuny u zimku; Prancišek Bohušewič (Maciej Buračok) Pieśniar Biełaruski; Wincuk Marcinkiewič—pieśniar Biełaruski; Muzyki spad Puchawič; Toržyšče u Puchowičach; Dzieučaty spad Słucka; Parabkawa dwornaja chata; Dudar Biełaruski; Janka Lučyna (Iwan Niesłouchouski), pieśniar Biełaruski; Wiaskowaja baba s Trybuškou; Dom Tadeuša Kościuški u Merečousčyni, cena kažnoje pisulki 5 kap.

Усё гэта можна купляць у глaуным складзе у Пецярбургу, Васілёў востроу, 4 ліня № 45, кв. 16 і ўсюды у велікіх кнігарнях.

Хто купляе у глaуным складзе ня менш як за поў рубля, той ня плаціць за прасланне поштаю.

Малыя грошы можна высялаць пачтавымі маркамі.

Типографія «Артель Печатнаго Дѣла», Вильня, уг. Большой и Рудницкой ул., д. Залкинда.

Зав. 4630